



**LI TEMMEN:
KUNDIZZJONI GĦAD-
DIXXIPULAT
FL-EVANĠELJU SKONT
SAN ĠWANN**

Rev Prof Martin Micallef

Li temmen – bil-Grieg: *pisteuo* – huwa wiehed mill-verbi l-aktar użati fl-Evangēlju skont San Ġwann. Dan il-verb, fil-fatt jissemma 98 darba f’dan l-Evangēlju, b’differenza għall-Evangēlji Sinottiċi fejn huwa użat sitt darbiet fl-Evangēlju skont San Matthew; hames darbiet fl-Evangēlju skont San Mark; u h̄dax-il darba fl-Evangēlju skont San Luqa.¹ F’dan l-istudju sejr in nisiltu sitt testi mill-Evangēlju skont San Ġwann li fihom jissemma dan il-verb bhala kundizzjoni għad-dixxipulat.

Li temmen bhala parti mid-djalogu ta’ Ġesù ma’ Nikodemu (Ġw 2:23-3:21)

Il-frazi li tikkonkludi l-ewwel parti tad-djalogu bejn Ġesù u Nikodemu hija magħmula f’forma ta’ kundizzjoni u f’paralleliżmu antitetiku fejn “il-ħwejjeg tal-art” huwa murija f’kuntrast ma’ “l-ħwejjeg tas-sema,” filwaqt li “min ma jemminx” hu mqiegħed f’kuntrast ma’ “min jemmen.” “Jekk intom ma temmnux meta nitkellem magħkom fuq il-ħwejjeg tal-art, kif sejr in temmnu meta nkellimkom fuq il-ħwejjeg tas-sema?”²

F’din il-mistoqsija magħmula minn frazi doppja kundizzjonali,³ il-verb ‘temmen’ jissemma darbtejn u jenfasizza l-paralleliżmu antitetiku

tal-mistoqsija. Mhux faċli nifmu x’kien qed ifisser Ġesù bl-espressjoni “il-ħwejjeg tal-art” u “l-ħwejjeg tas-sema.” Xi wħud iżommu li tal-ewwel tirreferi għall-elementi fiżiċi bħalma hu r-riħ jew it-twelid naturali, li fuqhom Ġesù kien digà tkellem ma’ Nikodemu, filwaqt li tat-tieni tirreferi għat-twelid ġdid li Ġesù jsemmi lil Nikodemu u li dwaru Nikodemu ma fehemx.⁴

Li temmen fil-ġrajja tal-fejqan ta’ bin l-Uffiċjal (Ġw 4:46-54)

Fir-rakkont tal-fejqan ta’ Bin l-Uffiċjal naqraw li meta l-Uffiċjal sema’ li Ġesù mar il-Galilija, huwa mar jiltaqa’ ma’ Ġesù biex jitolbu jfejjaqlu lil ibnu li kien wasal biex imut.⁵ Filwaqt li t-talba tal-Uffiċjal tigi pprezentata f’forma ta’ diskors indiret, naqraw li fid-djalogu qasir li jsir, Ġesù jagħmel intervent verbali doppju. Fil-bidu ta’

dan id-djalogu, Ġesù jibda b’nota ta’ twissija pprezentata f’forma ta’ mistoqsija: “Jekk ma tarawx sinjali u għeġubijiet ma temmnux!”⁶

L-użu tal-verb “tara” f’din it-twissija li Ġesù jagħti lill-Uffiċjal jgħaqqad l-atteġjament tal-Uffiċjal ma’ dak tal-Gallilin li lil Ġesù “laqgħuh tajjeb billi lkoll *raw* kulma kien għamel f’Ġerusalem f’jum il-festa.”⁷ L-istess konkluzjoni niltaqgħu magħha fil-konkluzjoni tal-ġrajja tat-tkattir tal-ħobz fejn naqraw: “Għalhekk dawn in-nies, meta raw dan is-sinjal li għamel Ġesù, qalu: ‘Dan hu tassew il-Profea li għandu jiġi fid-dinja!’ Imma meta Ġesù ntebaħ li kienu ġejjin biex jeħduh bilfors halli jagħmluh sultan, raġa’ warrab waħdu lejn l-għoljiet.”⁸ B’dan il-mod nistgħu nikkonkludu, li meta l-verb “tara” jintuża bhala l-oġġett tat-terminu “sinjal,” dan mhux bil-fors



Ġesù u Nikodemu

jiddeskrivi mgiba pozittiva minn dan l-Evangelista.⁹

Il-verb “temmen” li jissemma tliet darbiet f’dan ir-rakkont, mela, ma jiddeskrivix il-fidi matura u awtentika, iżda biss l-entuzjażmu religjuż mibni fuq fenomini straordinarji.¹⁰ L-istess verb jintuża f’relazzjoni mal-kelma mtennija dwar is-sitwazzjoni ta’ din l-iben: “Ġesù qallu: ‘Mur, ibnek haj.’ Ir-raġel *emmen* il-kelma li qallu Ġesù u telaq.”¹¹ Huwa biss it-tielet użu ta’ dan il-verb li jindika l-fidi adulta li talab Ġesù minn dan ir-raġel: “Il-missier intebah li dan kien il-ħin meta Ġesù qallu: ‘Ibnek jghix,’ u *emmen* hu u l-familja kollha tiegħu.”¹²

Li temmen fid-diskors li jsegwi l-miraklu tal-fejqan ta’ raġel marid (Ġw 5:19-47)

Wara l-miraklu tar-raġel paralitiku,¹³ u tad-diskussjoni mal-kapijiet tal-Lhud,¹⁴ insibu diskors twil ta’ Ġesù¹⁵ li matulu huwa jitratta t-tema tal-ħidma tiegħu u tal-Missier¹⁶ u wara dik tax-xhieda.¹⁷ Id-diskors ikompli billi jattakka lil dawk li ma emmnux f’Ġesù.¹⁸ F’din l-aħħar parti tad-diskors tiegħu, Ġesù jagħmel dikjarazzjoni doppja: “Jiena ġejt f’isem Missieri, u intom ma lqajtunix; jekk ħaddieħor jiġi f’ismu stess, intom tilqgħuh.”¹⁹

L-espressjoni “ġejt f’isem Missieri,” tindika mhux biss l-origini tal-mandat tiegħu, imma wkoll l-istil li bih kellu jaħdem. Ġesù jitkellem fl-isem tal-Missier sabiex jakkredita l-missjoni tiegħu. F’dan id-dawl, nistgħu nifhmu kif huwa johloq kuntrast bl-użu tal-espressjonijiet “ġejt f’isem Missieri” – espressjoni li tiddeskrivi il-Kristologija ta’ dak li hu mibgħut b’mod legittimu²⁰ – u “jiġi f’ismu stess,” espressjoni li tiddeskrivi il-profeta falz.²¹

Ġesù jakkuża l-kapijiet għall-fatt li ma aċċettawhx, filwaqt li jibqa’ juża l-verb “tilqa” – bil-Grieg: *lambano*.²² Din l-akkuża tintemm bit-thabbira li ma kienx hu li ser jakkużahom, imma Mosè,²³ figura li fil-letteratura Lhudija huwa idealizzat.²⁴ Dan il-kliem hu segwit bis-sentenza finali: “Għax kieku kontu temmnu lil Mosè kontu temmnu lili wkoll, għax Mosè fuqi kiteb. Imma jekk intom ma temmnux dak li kitbilkom hu, kif se temmnu dak li ngħidilkom jien?”²⁵

Dan ir-raġunament hu espress permezz ta’ żewġ kundizzjonijiet. Fl-ewwel waħda, il-verb ‘temmen’ hu ripetut darbtejn: “Għax kieku kontu *temmnu* lil Mosè, kontu *temmnu* lili wkoll.” Fit-tieni waħda, il-verb ‘temmen’ huwa ppreżentat fin-negattiv: “Imma jekk intom *ma*

temmnux dak li kitbilkom hu, kif se *temmnu* dak li ngħidilkom jien?”²⁶ Iż-żewġ kundizzjonijiet huma magħmula f’forma simetrika: il-figura ta’ Mosè hija parallela mal-kitbiet tagħhom, dik ta’ Ġesù hija parallela mal-kliem tiegħu. F’kelma oħra, Ġesù jakkuża lil dawk li kienu kontributuri u jurihom li kemm hu kif ukoll Mosè, kienu fuq l-istess linja, hekk kif it-tnejn li huma kienu rċevew mandat minghand Alla.

L-affermazzjoni dwar l-Iskrittura, f’referenza għal Ġesù, mhijiex biss valutazzjoni komplessiva fuq l-attività tiegħu kif inhija registrata fit-tradizzjoni biblika sabiex turi l-figura tal-Midluk, imma hija wkoll riferiment preċiż għat-test mid-Dewteronomju.²⁷ B’dan il-mod, Ġesù juri kif il-kburija tal-kapijiet tal-Lhud, mibnija fuq il-figura ta’ Mosè, kienet waħda falza. Jekk il-kapijiet ma emmnux l-Iskrittura, huwa ċar li ma kinux se jemmnu lanqas il-kliem ta’ Ġesù. Kieku huma emmnu lil Mosè, kienu jemmnu wkoll lil Ġesù. Ir-raġuni għal dan hija għaliex Mosè kien kiteb fuq Ġesù.²⁸

It-tvemmin fid-dibattitu waqt il-festa tal-Gherejjex (Ġw 8:12-59)

Fit-tieni parti tad-dibattitu bejn Ġesù u l-kapijiet tal-Lhud waqt il-festa tal-Gherejjex,²⁹ wara l-polemika

fuq it-tema tax-xhieda,³⁰ tkompli d-diskussjoni³¹ bit-thabbira tat-tluq ta' Ġesù li tigi interpretata bhala pjan ta' suwicidju. Ġesù, għalhekk jagħti r-raġuni vera l-ghala huma ma setghux jimxu warajh, raġuni mogħtija f'forma ta' kundizzjoni: "Kif għedtilkom jien, intom tmutu fi dñubietkom. *Għax jekk intom ma temmnux li jiena hu*, tmutu fi dñubietkom."³² F'din il-frazi kundizzjonali, il-verb "tmutu" – bil-Grieg: *apothnesko* – iħabbar il-mewt ta' dawk li kienu qed jisimgħuh minħabba dñubietkom. Aktar kmieni fin-narrattiva, naqraw kif meta l-Battista pprezenta lil Ġesù, afferma: "Araw, il-ħaruf ta' Alla li jneħhi d-dñub tad-dinja."³³ It-terminu "dñub" – bil-Grieg: *hamartia* – iservi sabiex jitkellem fuq in-nuqqas ta' twemmin f'Ġesù bhala l-mibgħut ta' Alla.³⁴ Din is-sitwazzjoni twassal għall-mewt minħabba n-nuqqas ta' din ir-relazzjoni fundamentali ma' Ġesù li jagħti l-ħajja, kuntrarju għad-dñub li jwassal għall-mewt.

Il-verb "tmutu" f'dan l-Evangelju, hu mqiegħed fuq fomm Ġesù, f'rabta mal-falliment ta' nuqqas ta' fidi.³⁵ Ġesù, fil-fatt jafferma: "Tassew tassew ngħidilkom li min jisma' kelmti u jemmen f'min bagħatni għandu l-ħajja ta' dejjem, u ma jsirx haqq minnu, imma għadda mill-mewt għall-ħajja,"³⁶ kif ukoll: "Kull min jemmen f'ija, ukoll jekk imut,

jgħix; u kull min jgħix u jemmen f'ija, dan ma jmut qatt."³⁷ Bil-kuntrarju ta' dan, Ġesù jgħid ukoll lill-Farizej: "Li kieku kontu għomja, ma kontux tkunu ħatja ta' dñub, imma issa qegħdin tghidu, 'Aħna naraw.' Mela d-dñub tagħkom għadu fuqkom."³⁸

It-tieni parti ta' din id-diskussjoni fil-Kapitlu 5³⁹ hija magħmula minn djalogu mimli polemika li fih dawk li kienu qed jiddiskutu ma' Ġesù jintervjenu tliet darbiet biex jafferma l-ewwel id-dixxendenza tagħhom minn Abraham,⁴⁰ u wara minn Alla.⁴¹ Min-naħa l-oħra, Ġesù jikxef il-maskra tal-proġett tagħhom li riedu joqtluh,⁴² u jstiedinhom sabiex jagħmlu l-opri ta' Abraham.⁴³ L-inkapaċità tagħhom li jifhem l-linwaġġ ta' Ġesù isib twegiba fil-fatt li huma ma tawx każ ta' kliemu.⁴⁴ Il-motivazzjoni ta' dan ir-rifjut jikkonsisti li għandhom lix-xitan bhala missierhom u li riedu jwettqu x-xewqat tiegħu.⁴⁵

Żewġ mistoqsijiet rettorici jikkonkludu din is-sezzjoni: "Minn minnkomp jipprova li jien għandi xi dñub? Jekk jiena ngħid il-verità, l-ghala ma temmnunix?"⁴⁶ Dawn iż-żewġ mistoqsijiet huma marbuta mat-tema tal-oriġini divini ta' Ġesù, rekwizit sabiex dawk li kienu qed jiġu akkużati jisimgħu kliemu: "Hu għalhekk li intom ma tisimgħux, għax m'intomx minn Alla."⁴⁷

Ġesù hawnhekk jipprezenta ipotesi doppja marbuta mal-missjoni tiegħu: jew li huma jibqgħu jgħidu li huwa midneb jew inkella jaċċettaw li huwa bniedem li jgħid il-"verità" – bil-Grieg: *aletheia* – kelma li tintuża spiss f'dan l-Evangelju⁴⁸ u li fid-dinja reliġjuża antika tikkorrispondi għal Alla.

It-tema tas- "smiġh," tema tradizzjonali fil-letteratura tat-Testment il-Qadim, hija wkoll użata spiss fit-teoloġija ta' dan l-Evangelju.⁴⁹ Dan l-atteggjament, li fit-tradizzjoni biblika jiddistingwi lil dawk li jemmu, jitqiegħed f'kuntrast man-nuqqas ta' smiġh tal-kelma ta' Ġesù. Bhala konsegwenza għal dan, wieħed ma jasalx biex jifhem l-oriġini divini ta' Ġesù u allura t-tifsira tal-messaġġ u l-missjoni tiegħu. Il-premessa li Ġesù hu dak li jgħid il-verità għandha mela, bhala konsegwenza, l-fidi li hija d-don li jirċevuh biss dawk li ġejjin minn Alla.

It-twemmin fil-qawmien ta' Lazzru (11:1-54)

Fl-aħħar parti tar-rakkont tal-qawmien ta' Lazzru, naqraw li meta Ġesù wasal hdejn il-qabar ta ordni biex ineħhu l-ġebbla tal-qabar. Marta, iżda toġġezzjona minħabba l-istat jintenn tal-katavru ta' huha.⁵⁰ Id-djologu qasir jagħlaq b'mistoqsija negattiva li fiha Ġesù jqiegħed il-fidi bhala

kundizzjoni sabiex wiehed jara l-glorja ta' Alla: "Qalilha Ġesù: 'Ma għedtlikx li jekk inti temmen, tara l-glorja ta' Alla?'"⁵¹ F'dan il-kliem jidher li Ġesù kien qed jirreferi għal dak li huwa kien diġà qal lil Marta, għalkemm fil-verità huwa ma kienx uża dan l-istess kliem imma: "Jiena hu l-qawmien u l-hajja. Kull min jemmen fija, ukoll jekk imut, jgħix."⁵²

Il-verb "tara" – bil-Grieg: *opaw* – bhala parti mill-mistoqsija ta' Ġesù lil Marta – "Ma għedtlikx li jekk inti temmen, tara l-glorja ta' Alla?" – jagħmel referenza għall-esperjenza tal-fidi fil-vokabularju ta' dan l-Evangelista.⁵³ Aktar minn hekk, is-sekwenza tal-verbi "tara" u "temmen" f'din l-istess sentenza, insibuha

użata wkoll f'postijiet oħra f'dan l-istess Evangelju sabiex turi t-triq tal-fidi. Hekk pereżempju, fil-konkluzjoni tar-rakkont tal-qabar vojta, naqraw kif id-dixxiplu l-mahbub "ra u emmen,"⁵⁴ filwaqt li Tumas jafferma: "Jekk ma narax f'idejh il-marka tal-imsiemer, u ma nqegħidx sebghi fuq il-marka tal-imsiemer u idi fuq ġenbu, jien ma nemminx."⁵⁵ Ġesù jwieġeb lil dan tal-aħħar: "Emmint għax rajtni! Henjin dawk li ma rawx u emmnu."⁵⁶

X'rabta hemm mela bejn il-glorja u l-fidi bhala parti mil-kliem li Ġesù jgħid lil Marta: "Ma għedtlikx li jekk inti temmen, tara l-glorja ta' Alla?" F'dawn il-kliem naraw il-kawża u l-effett: li

emmen hija l-kundizzjoni biex tesperimenta l-glorja ta' Alla, f'dan il-każ, l-intervent tal-qawmien ta' Lazzru.

Temmen fil-konkluzjoni tal-Ktieb tas-Sinjali (Ġw 12:37-50)

It-test li jagħlaq dak li hu magħruf bhala *Il-Ktieb tas-Sinjali* u allura l-hajja pubblika ta' Ġesù, hu maqsum f'żewġ partijiet: Ġw 12:37-43 u Ġw 12:44-50. It-tieni parti tibda b'nota li faċilment taqbilna: "Ġesù għolla lehnu u qal,"⁵⁷ nota li tassumi it-ton tar-rivelazzjoni jew manifestazzjoni divina.⁵⁸

L-ewwel żewġ sentenzi huma mibnija f'paralleliżmu ma' xulxin: "Min jemmen fija .../ Min jara lili ..."⁵⁹



Ġesù jfejjaq raġel fil-menqa ta' Betesda

Dan il-paralleliżmu għandu l-għan li johroġ aktar il-figura ta' Ġesù u dik tal-Missier, u fl-istess hin iqiegħed f'relazzjoni il-verb "li temmen" ma' li "tara." Kuntrarju għal dan, hawnhekk naqraw ukoll: "Min jemmen fija *jkun jemmen mhux fija imma f'min baġhatni*; u min jara lili *jkun qiegħed jara lil min baġhatni*."

Wara dan, Ġesù jagħmel użu minn frażi li tiddekrivi l-missjoni tiegħu fid-dinja bħala missjoni ta' dawl: "Jiena huwa d-dawl li ġejt fid-dinja biex kull min jemmen fija ma jibqax fid-dlam."⁶⁰ Il-verb "gejt" – bil-Grieg: *erkoimai* – li jagħmel parti minn dan il-kliem ta' Ġesù – jindika l-preżenza tad-dawl fl-istorja, u allura jagħmel parti wkoll mill-Kristoloġija ta' dan l-Evangelju. Dan minhabba li dan il-verb jintuża biex juri minn fejn ġie Ġesù u fejn kien sejjer Ġesù, il-*logos* inkarnat.

Konkluzjoni

Dawn is-sitt testi mill-Evangelju skont San Ġwann li ħarisna lejhom f'dan l-istudju jkomplu għinuna napprezzaw iċ-ċentralità tal-użu tal-verb "temmen" f'dan l-Evangelju. Dan il-verb jintuża bħala rekwizità għal dawk li tassew iridu jimxu wara Ġesù. Fl-istess hin, dan l-Evangelisa jagħmel użu minn dan l-istess verb

fin-negattiv biex juri li dawk li ma ridux jemmu, kienu qed iċaħħdu lilhom infushom mid-don tal-ħajja jew tas-salvazzjoni, marbut mal-figura ta' Ġesù, l-Iben ta' Alla, dak li ġie minghand il-Missier.

Referenzi

- 1 Ara Per M. Jerumanis, *Réaliser la communion avec Dieu. Croire, vivre et demeurer dans l'évangéle selon S. Jean. Études Bibliques Nouvelle Série 32* (Paris: Librairie Gabalda, 1996), 58-61.
- 2 Ġw 3:12.
- 3 Douglas Estes, *The Questions of Jesus in John. Logic, Rhetoric and Persuasive Discourse. Biblical International Series 115* (Leiden: Brill, 2013), 89-97, jistudja l-forom varji ta' mistoqsijiet li nsibu fl-Evangelju skont San Ġwann, inkluż din li nsibu fi Ġw 3:12. Ara wkoll, Lorenzo Fiori, *Le domande del Vangelo di Giovanni. Analisi narrativa delle questioni presenti in Gv 1-12. Studi e Ricerche - Sezione biblica* (Assisi: Cittadella, 2013), 167-210.
- 4 Ara Santi Grasso, *Il Vangelo di Giovanni: Commento esegetico e teologico* (Roma: Città Nuova, 2008), 158-159. Għall-eżempji oħra mill-Bibbja fuq dan l-istess

hsieb, ara Craig, S. Keener, *The Gospel of John: A Commentary* (Grand Rapids/MI: Baker Academy, 2003): 1:559-560.

5 Ara Ġw 4:47.

6 Ġw 4:48. Il-kelma "sinjali" – bil-Grieg: *semeia* – tintuża daqs għaxar darbiet f'dan l-Evangelju. Ara Ġw 2:11.23; 4:48.54; 6:2.14.26; 12:18.37; 20:30. Sebgha minn dawn l-okkazjonijiet, il-kelma "sinjali" hija mqegħda fuq fomm xi personaġġ: tal-'Lhud' (Ġw 2:18); ta' Nikodemu (Ġw 3:2); tal-folla (Ġw 6:30; 7:31); tal-Fariżej (Ġw 9:16); tal-kotra (Ġw 10:41); tal-Qassisin il-Kbar u l-Fariżej (Ġw 11:47). Din il-kelma tiddekrivi l-azzjonijiet magħmula minn Ġesù fl-ewwel parti tal-Evangelju, jiġifieri mill-Kapitlu 1 sa 12. Ara Gilbert Van Belle, *The Signs Source in the Fourth Gospel. Historical Survey and Critical Evaluation of the Semeia Hypothesis. Bibliotheca Ephemeridum Theologicarum Lovaniensium 116* (Leuven: Peeters, 1994). Hafna drabi, dawn is-sinjali huma interperatati b'mod superficjali (ara Ġw 4:48; 6:14.30; 7:31; 10:41; 11:47; 12:18.37), filwaqt li s-sinjali li bihom Ġesù kien qed jirrivela lilu nnifsu, kienu jitolbu sforz biex jiġu interpretati fuq livell ieħor, jiġifieri f'rabta mal-missjoni

tiegħu bhala l-Mibgħut tal-Missier. F'kelma oħra, dawn il-mirakli jew sinjali ma kellhomx iwasslu sempliciment għall-mistoqsija ta' "x'gara?" daqskemm "x'ifissru?"

7 Ġw 4:45.

8 Ġw 6:14-15.

9 Ġw 20:29. Li temmen f'rabta mas-sinjali insibuha wkoll fi Ġw 2:23; 4:48.53; 6:30; 7:31; 10:41-42; 11:47-48; 12:37; 20:30-31. Xi wħud mill-istudjużi jzommu li l-awtur ta' dan l-Evangġelju imaqdar il-fidi mibnija fuq is-sinjali (ara Ġw 2:23-25; 20:29) għaliex il-fidi vera trid tkun mibnija fuq il-kelma. Ara Francis Grob, *Faire l'oeuvre de Dieu. Christologie et éthique dans l'Évangile de Jean. Etudes d'Histoire et de Philosophie Religieuses* 68 (Paris: P.U.F. 1986), 50-55. Studjużi oħra iżda jargumentaw li meta nqisu dak li naqraw fi Ġw 20:30-31, is-sinjali jwasslu għall-fidi. Ara Udo Schnelle, *Antidocetic Christology in the Gospel of John. An Investigation of the Place of the Fourth Gospel in the Johannine School* (Minneapolis: Fortress, 1992), 164. Craig Koester, "Hearing, Seeing and Believing in the Gospel of John," *Biblica* 70 (1989): 327-348, jargumenta li biex nifhmu r-rabta bejn is-sinjali u l-fidi rridu nqisu x'tgħid in-narrattiva dwar

ir-relazzjoni ta' diversi personagġi li jissemew f'dan l-Evangġelju.

10 Ara Craig R. Koester, "Jesus' Resurrection, the Signs, and the Dynamics of Faith in the Gospel of John," in *The Resurrection of Jesus in the Gospel of John*, eds Craig R. Koester and Reimund Bieringer. *Wissenschaftliche Untersuchungen zum Neuen Testament* 229 (Tübingen: Mohr Siebeck, 2008), 58-59, jinnota li filwaqt li fil-fejqa ta' bin l-Uffiċjal tintalab il-fidi bhala premessa għall-miraklu, fil-każ tal-fejqa tar-raġel paralitiku fi Ġw 5, dan jiġi mfejjaq mingħajr din il-premessa.

11 Ġw 4:50.

12 Ġw 4:53.

13 Ara Ġw 5:1-9.

14 Ara Ġw 5:19-18.

15 Ara żgħw 5:19-47.

16 Ara Ġw 5:19-30.

17 Ara Ġw 5:31-40.

18 Ara Ġw 5:41-47.

19 Ġw 5:43.

20 Ara Ġw 8:42; 10:25.

21 Ara Dewt 18:20.22; Ġer 14:14-15; 23:25; 29:9.31.

22 Dan il-verb jagħmel

parti mill-vokabularju tal-fidi ta' dan l-Evangġelju u jintuza ukoll sabiex jindika kemm dawk li laqgħu, kif kif ukoll dawk li ma laqgħuhx lil Ġesù (ara Ġw 1:12; 5:43; 13:20; 17:8), dawk li jilqgħu ix-xhieda (Ġw 3:11.32.33; 5:34), il-kelma (Ġw 12:48; 17:8), l-Ispirtu (Ġw 7:39; 20:22). L-iskema li ma tilqgħax/tilqa' hija pprezentata digà fil-Prologu "Ġie f'daru imma niesu ma laqgħuhx, imma lil dawk li laqgħuhx tahom is-setgħa li jsiru wlied Alla" (Ġw 1:11-12).

23 Ġw 5:45.

24 Ara Stan Harstine, *Moses as a Character in the Fourth Gospel: A Study of Ancient Reading Techniques*. *Journal for the Study of the New Testament Supplement Series* 229 (London: Continuum Sheffield Academic Press, 2002), 50-53; 73-74; 161-163, jafferma li fil-Ġudaiżmu, Mosè kien sar figura legġendarja. Il-Lhud fil-fatt, kienu jittamaw f'Mosè, hekk kif kienu jaraw fih l-interċessur kbir tagħhom. Kien Mosè li talab lill-Mulej sabiex jagħti l-mahfra, bhalma ġara fil-każ tal-għoġol tad-deheb (ara Eż 32:11-14.30-33); u f'sitwazzjonijiet oħra ta' ribelljoni (ara Num 14:19-20; 21:7).

25 Ġw 5:46-47. Il-verb "kiteb" – bil-Grieg: grapho

- kwazi dejjem jintuża fl-Evangelju skont San Ġwann f’riferiment għall-Iskrittura u anke f’rabta ma’ Mosè. Ara Ġw 1:45; 2:17; 5:46; 6:31.45; 8:17; 10:34; 12:14.16; 15:25.
- 26 Ġw 5:47.
- 27 Ara Dewt 18:15.
- 28 Ara Ġw 5:46.
- 29 Ara Ġw 8:12-59.
- 30 Ara Ġw 8:12-20.
- 31 Ara Ġw 8:21-30.
- 32 Ġw 8:24.
- 33 Ġw 1:29; ara wkoll Ġw 1:36.
- 34 Ara Ġw 16:8-9.
- 35 Ara Ġw 6:49.50.58.
- 36 Ġw 5:24.
- 37 Ġw 11:25-26.
- 38 Ġw 9:41.
- 39 Ara Ġw 8:31-47.
- 40 Ara Ġw 8:33.39.
- 41 Ara Ġw 8:41.
- 42 Ara Ġw 8:34-38.
- 43 Ara Ġw 8:39-41.
- 44 Ara Ġw 8:43.
- 45 Ara Ġw 8:44.
- 46 Ġw 8:46.
- 47 Ġw8:47.
- 48 It-terminu “verità” insibuh użat pereżempju f’esspressjonijiet bħal “il-grazzja u l-verità sehhew permezz ta’ Ġesù Kristu” (Ġw 1:17); “ngħid il-verità” (Ġw 8:45.46; 16:7); “ta xhieda għall-verità” (Ġw 5:33; 18:37); “Jiena l-Verità” (Ġw 14:6); “tagħmel is-sewwa” (Ġw 3:21); “tagħrfu l-verità” (Ġw 8:32); “nixhed għall-verità” (Ġw 18:37); “tagħrfu l-verità” (Ġw 8:32); “zamm fil-verità” (Ġw 8:44); “fl-Ispirtu u l-verità” (Ġw 4:24); “l-Ispirtu tal-Verità” (Ġw 14:17; 15:26; 16:13); “iwassalkom għall-verità” (Ġw 16:13); “qaddiskom permezz tal-verità” (Ġw 17:17.19); “il-kelma tiegħek hi l-verità” (Ġw 17:17). Ara G. Segalla, “La forma cristologica della verità nella letteratura giovannea,” *Studia Patavina* 47 (2000): 87.
- 49 Ara pereżempju Ġw 5:24-25.
- 50 Ara Ġw 11:39.
- 51 Ġw 11:40. Per D. Estes, *The Questions of Jesus in John. Logic, Rhetoric and Persuasive Discourse. Biblical International Series* 115 (Leiden, London: 2013), 152-155, jittratta din il-mistoqsija negattiva
- 52 Ġw 11:24.25.
- 53 Ara Ġw 6:30.
- 54 Ġw 20:8.
- 55 Ġw 20:25.
- 56 Ġw 20:29.
- 57 Ġw 12:44.
- 58 Ara Ġw 7:28.37. Fil-kumplament ta’ dak li naqraw hawn, niltaqgħu mat-temi l-kbar li bnew l-ewwel parti ta’ dan l-Evangelju: bħalma hi t-tema li temmen, il-mibgħut, li tara, id-dawl, id-dinja, id-dlam, li tisma’, il-kundanna, it-thabbira, l-ahħar jum, ir-rivelazzjoni, il-kmandament, il-hajja.
- 59 Ġw 12:44-45.
- 60 Ġw 12:46. Din id-dikjarazzjoni mhijiex ġdida f’dan l-Evangelju, hekk kif diġà fil-Prologu, l-awtur jikkwalifika lil logos b’din ix-xbieha tad-dawl (ara Ġw 1:4), u jasserixxi li d-dawl ġie fid-dinja (ara Ġw 1:9). Fil-kumplament tan-narrativa, l-awtur ikompli jespandi fuq din it-tema tad-dawl f’rabta ma’ Ġesù (ara pereżempju, Ġw 3:19-21; 8:12; 9:5; 11:9-10; 12:35-36). Din issa hija l-ahħar darba li f’dan l-Evangelju niltaqgħu ma’ dan is-simbolu tad-dawl, mhux b’kumbinazzjoni hekk kif dan it-test fil-Kapitlu 12 għandu l-għan li jiġbor fih it-temi l-kbar tal-Kristologija ta’ dan l-Evangelju.